



MAMAWH
CHHANNA
ISUA

DELHI MIZO INKHAWM
BEIHRUAL 2018

DMI BEHRUAL PROGRAM 2018
MAMAWH CHHANNA ISUA

1. Zirtâwpni / Inrinni – August ni 31 / September ni 1
(*Bial Inthlan leh Bible Study*) Phek 2
2. Pathianni – September ni 2
(*Beihrial Hawwna leh Tirhchhuahna*) Phek 3
3. Zirtâwpni / Inrinni – September ni 7/8
(*Beihrial Outreach Planning*) Phek 9
4. Pathianni – September ni 9
(*Isua Krista: Chatuan Nunna*) Phek 11
5. Zirtâwpni / Inrinni – September ni 14/15
(*Beihrial Outreach – fehchhuah ni/ fehchhuah zan khatna*) Phek 17
6. Pathianni – September ni 16
(*Isua Krista: Nunkawng hruaitu*) Phek 19
7. Zirtâwpni / Inrinni – September ni 21/22
(*Beihrial Outreach – fehchhuah ni/ fehchhuah zan hnihna*) Phek 26
8. Pathianni – September ni 23
(*Isua Krista: Kan Inpumkhatna*) Phek 28
9. Zirtâwpni / Inrinni – September ni 28/29
(*Isuan kan mamawhna a chhang thin – testimony sawiho zan + Chaw eikhâwm*) Phek 35
10. Pathianni – September ni 30
(*Beihrial report leh beihrial khârna*) Phek 37

BIAL INKHAWM BEIHRUAL PROGRAM

1. Bial Inthlan

(Zirtâwpni Aug. 31, Inrinni Sept. 1 & Sept. 2 GBMI & FBMI)

2. Bible Study Thupui: Berampu Ṭha (Isua Leadership Model)

Bible chhiar tûr: Johana 10:11-15

¹¹Kei berâm vêngtu ṭha ka ni; berâm vêngtu ṭhain berâmte tân a nun a pe ṭhîn. ¹²Inhlawhfa, berâm vêngtu tak ni lova, berâmte a ta ni lova chuan, chinghne lo kal a hmuhin berâmte a tlânsan ṭhîn; tin, chinghnia chuan berâmte a seh a, a tidarh ṭhîn; ¹³inhlawhfa a ni a, berâmte a ngaihsak loh avângin a tlân bo ṭhîn a ni. ^{14,15} Kei zawng berâm vêngtu ṭha ka ni; Pain mi hriat leh keiin Pa ka hriat ang hian ka ta ka hria a, ka ta pawhin mi hria a ni; tin, beramte tân chuan ka nun ka pe.

Sawiho tûr:

1. Isua Berampu ṭha a nih chhan sawiho ni se.
2. Berampu leh beramte inkâr inlaichinna (*relationship*) sawi ho ni se.
3. Isua'n a beramte tân a nun a pêk ang khân midangte tân engnge kan pêk ve ang?
4. Isua "*leadership model*" ațangin hruaitute tân zir tûr sawi ho ni se.

APPLICATION:

Tunkâr chhûngin hei hi tihhlawhtlin tum ang che -

Chhûngkua / ṭhianzaho / bial / pawl / kohrana midangte nen in inlaichinnaah emaw, i rawngbâwlinaah emaw, mahni "*comfort zone*" i chhuahsan dân tûr kawng khat tal ngaihtuah chhuak la, tihlawhtling nghâl tûrin intiamna siam ang che.

*(Hruaitu thlanchhuah tharte pheï chuan
intiamna ngun lehzuala neih ni se.)*

BEIHRUAL HAWNNA LEH TIRHCHHUAHNA

Bible Chhiar Tûr:

Mat. 6:31-33 *Chutichuan, ‘Eng nge kan ei ang?’ emaw, ‘Eng nge kan in ang?’ emaw, ‘Eng sinin nge kan awm ang?’ emaw tih, lungkham suh u. Jentailten chûng zawng zawng chu an zawng thîn a ni. Chûng zawng zawng chu in mamawh tih in Pa vâna mi’n a hre reng a ni. A ram leh a felna chu zawng hmasa zâwk rawh u, tichuan chûng zawng zawng chu a pêk belhchah dâwn che u nia.*

Tirh. 1:6-8 *Tin, anni chuan an rawn inkhâwmin a hnênah, “Lalpa, tânah em ni Israelte hnênah ram i pêk leh dâwn?” an ti a, an zâwt a.*

Tin, ani chuan an hnênah, “Pain a hun leh a ni, ama thu thua awma a ruat chu, nangni lo hriat tûr a ni lo ve. Nimahsela Thlarau Thianghlim chu in chung a lo thlen hunah chuan thiltihtheihna in la nei ang; tichuan Jerusalem khuaah te, Judai leh Samari ram khaw tinah te, kâwlkil thleng pawhin ka thuhretute in ni ang,” a ti a.

Mat. 10:8 *Damlote tidam ula, mitthite kaitho ula, phârte tithianghlim ula, ramhuaite hnawt chhuak ang che u; athlâwnin in hmu a, athlâwnin pe ang che u.*

I. THUHMAHRUAI: DMI Committee chuan, kumin 2018 Beihrial hi DMI-in kum danga kan hman thîn dân ang lo deuh hlekin, hmânlaia Mizo Kristian hmasaten chanchin tha feh chhuaupua, Isua tâna seng khâwm hna thawh nâna an lo hman ang deuh khân, Isua mamawhtute hnên thleng phâk thei ang bera hman tûrin a lo ruahman a. Beihrial Thupuiah pawh **Mamawh Chhâna Isua** tih chu thlan a ni. Hun hman dân tûr detail deuhva lo duang tûra a ruatten ruahmanna an rawn siam angin vawiin hi **Beihrial Hawнна leh Tirhchhuahna** (*Launching Programme*) atâna hman tûr a ni.

Beihruai Hawнна Programme-ah hian **Mamawh Chhâнна Isua** hi kawngniha zir tum a ni a. Pakhatnaah chuan, Isua hi kan mamawh chhâнна a nihzia (Isua kan mamawhzia) zirho a ni ang a. Pahnihnaah chuan, Mamawh Chhâнна Isua hi a mamawhtute hnêna pe ve tûra kan mawhpurhna (*witnessing*) lam kan ngaihtuah ho ve thung dâwn a ni.

II. KHAWVELIN ISUA A MAMAWH: A chung a sawi tawh angin, Isua kan mamawhzia hi zirho hmasa ila. Isua Krista hi khawvêlin a mamawh a; a hre tawhtute leh la hre lote pawhin kan mamawh vek a. La hre loten an mamawh vezia kan sawi fo thîn lai hian, Isua hre tawhtu leh neitu intite zâwk hian, Amah kan mamawhzia hi kan theihngihl fo thîn em?

Khawvêla kan dam chhûng hian mimal nunah leh chhûngkaw nunah te, kohhran, khawtlâng leh ram huap pawhin tûl leh mamawh hi kan ngah êm êm a. Chu'ng chu buaipuiin kan theihna zawng zawngin kan bei thîn. Kan thil mamawh hi a tam êm avângin hetia sawi mai sên pawh a ni lo ang a. A langsâr zual tlêm azâwng lo târ lang ila:

Inlaichinna (relationship) tha: Kan mihringpuite nêna inlaichinna tha hi kan mamawh theuhva. Nupa, unau, chhûngkua, ngaihzâwng, thian, thenawm khawvêng leh mimir nêna inlaichinna tha kan neih loh chuan kan nun a buai thîn. Nimahsela mihring inlaichinna tha hi Isua tel lo chuan nun hahchawlhna a tling lo va. Isua tel lova inlaichinna tha zawngtute chuan an dai sual fo thîn. Kan nun ruak hnawh khat tûra thian leh ngaihzâwng kan thlâkhlelh lutuk avânga chhiatna khura kan zuan luh zâwk châng hi a awm fo a ni.

Sum leh pai: Hei hi sawi sei pawh ngai lovin kan mamawhzia kan hria a. Sum neih tuma kan beih nasatzia pawh kan hre theuh mai. Mimal leh chhûngkaw nunah chauh pawh ni lovin, kohhrante ngei pawh hian sum hi kan buaipui ta hle a ni. Nimahsela Isua aia sum buaipui hmasa zâwkten kan tih sual nasat thinzia erawh hi chu kan hre tâwk tak tak thei lo a nih hi.

Hrisêlna: Hrisêlna hlutzia pawh hi sawi sei ngai lovin kan hre theuh mai. Nimahsela, Isua tel lo chuan hrisêlna hian lungawina min pe tak tak lo va. Dam thlahlel thei lo khawpa nun beidawng leh mahni nunna la duh hialte zîngah hian mi hrisêl tak takte pawh an tel ve fo thîn.

Hmingthanna: Mi ngaihsân nih te, hmingthanna te hi kan thlahlel thîn hle mai. Nimahsela khawvêl huapa milârte chanchin han hriat tam hian, mi hmingthangte hi mi narâte aiin an nun a hahin a rûm nasa zâwk em ni tih tûr a ni.

Hmasâwnna: Thiamna leh development-te hi kan mamawhin kan thlahlel hle mai a. Politics lamah pawh hian, development min pe thei tûr nia kan rin chu eng ang zirtîrna kengtu pawh ni se, kan duh vek tawh mai niin a ngaih theih a. Development hi kan Kristianna nêh pawh hian kan thleng duh mai ang tih hlauhawm khawp a ni ta. Khawvêl chanchin han thlir ila, development-a sâng apiang an hlimin an râlmuang chuang lo tih erawh hriat a tha âwm e.

Nawmsakna: Nuamsa taka khawsak hi kan thlahlel theuh va; in nuam leh ropui te, lîrthei changkâng te, gadget tha ber ber te, incheina man tam te, eitûr tuihnai ber ber te kan duh theuh mai. Nawmsakna (*luxury*) lama lo intem vir laklawh tawhte phei chuan an thlahlel leh zual a, a aia nuamsa leh zual zâwka awm theih dân ngawt an ngaihtuah thîn. Rinawm leh dik taka kan thawh chhuah phû tâwka lungawi mai lo va, nuamsa zâwka awm kan duh thinna hi corruption thlân khura min hnûk lûtta, hna bawhlhlahw pawh thawk hreh lova min siamtu leh kan taksa zahawmna hial pawh hralh duh khawpa min hnûk hniamtu a ni thîn a. Isua lungawipui thei lote tân khawvêlah lungawina a awm lo.

Nawmchenna: A bîkin thalaite tân hian nun tuihâl tihreh nâna hlimhlawp lama tlân vak a awl hle a. Nulât/tlangvâl nun te, ruih theih thil te, inkawm hlimna chi hrang hrang te kan ûm nasa duh hle. Nimahsela Isua tel lova hlimna kan zawn hian a tâwpah chuan hlim lohna zâwk hi kan tawng baw leh nge nge thîn.

Remna leh muanna: Remna leh muanna hi kan mamawh a, thil tha pawh a ni rêng a. Nimahsela mihring finna leh thiamna hian remna leh muanna min pe tak tak thei lo - lungtum leh talhtuma inbeia inthat thîn mihringte kha, thiamna a lo sân tâk hnu hian silai leh hmanraw changkâng zâwkin kan inthat mai a ni a. Kan thiamna sâng mahse, kan thinslung chu a ngai reng a ni. Thinslung thlâk danglam theitu Isua kan neih loh chuan hmasâwnnain remna a thlen thei lo.

Hlimna leh lungawina: A chung a kan sawi tâk, kan mamawh hrang hrang, nasa taka kan ùm òin zawng zawng khi hlimna leh lungawina kan mamawh vâng a ni ber a. Lungawina Isua kan neih chuan kan mamawh chhâna kan nei tihna a ni a. Kan sawi tâkte khian Isua tel lovin lungawina min pe thei lo.

Kan mamawh chu kan la sawi kim lo hle chungin, khi zawng pawh khi kan nei kim mai thei chuang lo va. Nei kim vek pawh ni ila, kan mamawh bulpui ber kan neih loh chuan mamawh chhâna an tling tak tak chuang hek lo. A chhan chu hei hi a ni: Mihring chhông rilah hian ‘ruak’ a awm a. Chu hmun ruak luah khat theitu chu pakhat chauh a awm a. Chu chu Eden huana kan hloh tawh kha a ni. Pathian kan hloh ruala kan chhông ril ruak ta kha, kan bul vêla thil tam tak kan chhêk khâwl hian a luah khat thei lo va, Isua kan mamawh a ni.

Isua hi hmasa bera dah reng tûr a lo nihzia te, kan mamawh dang zawng zawng pawh chu Isua avâng a chinfela awm tûr zâwk an lo nih dante hi kan theihngihl fo òin a ni. Amah Isua ngeiin, “A ram leh a felna chu zawng hmasa zâwk rawh u, tichuan chu’ng zawng zawng chu a pêk belhchhah dâwn che u nia,” a lo ti a (Mat. 6:33). Mihringin mamawh tam tak kan nei a. Isua kan neih chuan chu’ng kan mamawh zawng zawng chu kan nei tihna a ni. Isua i neih loh chuan engmah i nei lo. I in leh a vêlah te, i bank account-ah te, i khawsakna chheh vêl zawng zawngah thil ropui tak tak tam tak neiin inhung khup mah la, i chhôngril a ruah tlat chuan engmah i nei chuang lo tihna a ni.

Isua kan mamawhna hi kawng tam tak a ni a, “Engkimah kan mamawh” ti ila a dik zâwk ang. Amaherawhchu, kawng dang danga kan mamawhna chu sawi sên loh a awm rualin, kan mamawhna pui ber chu, **Chhandamtu** a nihna zâwnah hian a ni. Chhandamtu kan mamawhzia hi kar leh Pathiannah kan zir ho leh ang.

He mamawh chhâna Isua hi kan neih òeuh a òul a. Midangten an lo neih ve theihna tûra kan hrilh ve pawh a òul tak zet a ni. Delhi Mizote zîngah ngei pawh hian mamawh ngah si, mamawh chhâna zawnga nun hah leh chau, mamawh chhâna ber Isua la nei si lo engzât tak awm ang maw?

III. KAN MAWHPHURHNA: Mamawh chhâna Isua hi kan neih theuh a tûl avângin, tûn tûm Beihrualin a tum ber chu, Isua la nei loten an lo neih ve theihna tûra pên chhuah (*witnessing*) hi a ni. Isua'n kan mamawh min chhânsakna hi tute puan chhuah tûrah nge kan ngaih le?

Fiamthua an sawi fo thin pakhat chu: Isua khân, a nunna hlâna khawvêl mamawh a rawn pêk hnuah vâna a lâwn chhoh khân, vântirhkohten an lo hmuak a. Khawvêla a zuk kal chhan a zuk tihhlawhtlin dânte chu hmanhmawh takin an lo zâwt sawk sawk a. Ani chuan a tihtûr chu a zuk hlen chhuah thu a sawi a. Nimahsela, a hria chu tlêm tê chauh an la nih avângin khawvêl zawng zawng puan darh hna chu a zirtîrte lo chhunzawm tûra a hnutchhiah thu a han sawi chuan, vântirhkohho chu an inen deuh hrak hrak hlawm a. Rei fê an ngawih deuh thap hnuah chuan, an zînga pakhat chuan, “I zirtîrte chu eng ang mi nge an nih hlawm a?” a'n ti dâk dâk a. Ani chuan, “An hruaitu deuh deuhthe chu sangha man mi, lèn dênga ei zawng thînte an nia, chhiahkhawntute pawh an awm,” a han tih chuan, “Engnge i Plan B?” an ti rual thawt e, an ti a.

Min chhandam tûra Isua'n a rawn tuarna kha a man a tam lutuk a, chu chhandamna thu khawvêla hril tûra mi narânte kuta dah a, vâna han lâwnsan leh si kha chu, mihring ngaihtuahna aţang chuan, ‘Plan B’ nei sa thlap lo chuan tih ngam âwm pawh hi a ni lo rêng a. Nimahsela Isuan ‘Plan B’ a nei lo. He hna ropui lutuk hi mi narân, nang leh keia kovah hian a dah ngam a, min ring ngam a ni.

The Jesus I Never Knew tih lehkhabu ziaktu Philip Yancy chuan, ‘Vân dumpâwl ruak (The Blank Blue Sky)’ hi chanchin tha hril tûra kohna ropui tak a nih thu a zia k a. “A thawh leh hnuah vâna a lâwn dâwn khân, a zirtîrte hnênah, ‘Jerusalemah te, Judai leh Samari ram khaw tinah te, kâwlkil thleng pawhin ka thu hretute in ni ang,’ a ti a (Tirh. 1:6-8). Vânah a lâwnsan ta a. Vân lam an han thlîr ngial pawhin hmuh tûr a awm ta lo kha a ni a. Kha hna kha keini'n chhunzawm lo mah ila, Ani chu lo chhuk lehin a rawn tiţha leh dâwn tawh lo va, kan tih loh apiang chu tih lohvin a awm zêl tawh dâwn a. Chutiang khawp chuan min ring ngam a, vânah min lâwnsan ngam a ni,” a ti a.

Vân lam khi han thlîr han thlîr mahila, a chhandamna hna ropui hril chhonzawm leh tûra Isua lo chhuk leh lai hi kan hmu dâwn si lo va. Chuvângin vân lam kan en a, vân dumpâwl kan hmuh apiang hian, Isuan a hna chhonzawm tûra min rintâwkzia leh kan mawhphurhna sânzia hi hre chhuak leh thîn ila, khawvêl kan thlîr apiang hian Isua chhandamna mamawhtu an la tamzia leh a hmanhmawhthlâkzia hi hrechhuak thîn bawk ila a duhawm hlê mai.

Ringtuten Isua chanchin kan hril hian, phût lêt neiin kan hril fo thîn a; Isua erawh chuan a thlâwn liau liauvin a nunna min pe. Kohhranten tute emaw kan vei hian, an laka engemaw beisei neiin kan vei duh hle. Kan kohhrana an rawn inkhâwm ve te, hnatlânnaa tha an rawn thawh te, thawhlâwm an rawn thawh te hi kan thlahlel nghâl deuh mai thîn em? He'ng hi a pawimawh lo tihna ni hauh lovin, **kan duhsak ber chu Isua an neih** chiah hi ni rawh se. Amah ngeiin, “A thlâwnin in hmu a, a thlâwnin pe ang che u,” a ti si a (Matthaia 10:8). Tûn tum Beihruala kan fehchhuak tûr pawh hian kan hriat reng tûr chu, DMI-a an rawn inkhâwm emaw, an rawn inhman emaw, activity hrang hranga tha an thawh emaw, thawhlâwm an thawh emaw kan phût tûr a ni lo va. Isua pêk chiah kan tum tûr a ni. Isua kan pe a, an lo dawng ve a nih chuan, an thinlung lâwmna ang zia zêlin an tihtûr chu an hai dâwn chuang lo. Khawi kohhranah pawh va inkhâwm sê, Pathian hmingin tu tân pawh thil tha va ti sê, a lâwmawm dân chu a thuhmun vek si a.

IV. APPLICATION: Tûn kêr chhûng hian i thian emaw, i chhûngte emaw, i hnathawhpui emaw, i zirpui emaw, mi pakhat tal hnênah, social media kaltlangin emaw, hmai chhanah emaw, Isua Krista hi mamawh chhânna a nihzia kawng khat talin puang chhuak ang che.

(BeihruaI programme leh kalpui dân tûr inkhawm 3 ah sawi fiah ni se.)

BIAL BEHRUAL OUTREACH PLANNING

Kumin beihrial kan hman hian thu zir lam kan ngaih pawimawh êm êm rualin, Mizoram Kohhran hmasaten an beihrial programme-a an hlawkpui ber thin – phei khai rual taka rawngbâwla thawh chhuah (*outreach*) kan ngai pawimawh hle dâwn a ni.

Zanin pawh hian mahni bial huam chhông theuhvah hma kan lâk dân tûr sawi hovin, fel takin kan thawh chhuah dân tûr ***Beihrial Outreach Plan*** siam kan tum dâwn a ni.

Beihrial Outreach Plan kan siam hmain kan thil tum ber tûrte kan hriat chian a pawimawh âwm e. Hetiangin –

Beihrial Outreach thil tumte -

1. Mite hnena mamawh chhâna – Isua chanchin hril
2. Tanpui ngaite an mamawhna zâwna tanpui leh Isua kawhhmuh
3. Remna siam/Rem lêtîr

Beihrial Outreach thil tum ni lote –

1. DMI kan lo pun beiseia inkhâwm tûra mite sâwm
2. Phût lêt nei a rawngbâwl (thawhlâwm, member pun etc.)
3. Thuthluang bial inkhâwm nih

Beihrial Outreach Plan dân tûr -

Step 1: A hnuai a rawngbâwlna chi hrang hrangte hi chhiar chhuah ni se

- a. Bial chhunga member-te tlawh (mi hla / member tângnêl lote tum bîk ni se)
- b. Damlo tlawh, tanpui leh tanngtaisak (hospital ah / mimal inah)
- c. Sikul hostel naupang inkhâwmna nei lote tlawh a, inkhâwmna neih pui

- d. Miretheite tanpui
- e. Thlarau lama mamawh zâwn bîk neite tanpui (personal counselling, ramhuai hnawhchhuah, deaddiction etc.)
- f. Health awareness pêk / health camp buatsaih
- g. Bible sem
- h. Jail tângte tlawh

Step 2: A chung a rawngbâwl na târ lanahte khian kan bial chhûnga member-te leh kan chhehvêla mite mamawh tûr zâwng sawiho ni se. Kan ngaih pawimawh zualte leh tihhlawhtlin theih tûrte thlan chhuah ni se.

Step 3: Hemi zâna inkhâwm zawng zawngte mi 3-4 zêlin group-ah inthen darh ni se.

Step 4: Group tin ten an activity 1-2 zêl an tihhlawhtlin tûr thlang rawh se. An tihhlawhtlin dân tûr fel takin ruahmanna siam rawh se. Ni/zan hnih thawh chhuah tûr a ni ang -

1. Outreach ni/zan khatna: September ni 14 / 15
2. Outreach ni/zan hnihna: September ni 21 / 22

Step 5: Group tin ten an *outreach report* fel taka ziah tûr a ni (Refer to phêk 17 & 25)

NOTE: *Bial Outreach Plan* tihhlawhtlin nân mamawh kan neih chuan DMI hnênah a dil theih reng a ni. Entirnân –

1. Bible sem tûr leh reading guide/commentary etc
2. Chaw ei khâwmna sênso (Mamawh tân)
3. Conveyance (Mamawh tân)
4. Health awareness - Resource person & damdawi (Mamawh tân)
5. Counsellors – Ramhuai hnawhchhuah, counselling etc.
6. Mobile top up (Mamawh tân)

PATHIANNI – SEPTEMBER NI 9

ISUA KRISTA: CHATUAN NUNNA

Bible Chhiar Tûr:

Joh. 3:16 Pathianin khawvêl a hmangaih êm êm a, chutichuan a Fapa mal neih chhun a pe a, amah chu tupawh a ring apiang an boral loh va, chatuana nunna an neih zâwk nân.

Joh. 6:66-68 Chu veleh chuan a zirtirte a then tam tak an kal bo va, amah an pâwl leh ta lo va. Chutichuan Isuan sâwm leh pahnihte hnênah chuan, “Nangni pawhin kal bo in duh ve em?” a ti a. Tin, Simon Peteran a hnênah, “Lalpa, tu hnênah nge kan kal ang? Nangin chatuana nunna thu i nei alâwm...,” a ti a, a chhâng a.

Tirh. 4:8 & 12 Petera chu Thlarau Thianghlimin a khat a, an hnênah, “...Mi dang tuma hnênah chhandamna a awm lo; vân hnuacia mihring sak zîngan, min chhandam tûr hmîng dang rêng a awm lo,” a ti a.

I. THUHMAHRUAI: Pathianni hmasa khân Isua Krista khawvêlin a mamawhzia kawng hrang hrangin kan zir a. Chu Isua chu a mamawhtuten an lo neih ve theih nâna kan pên chhuah a, kan hril ve a tûlzia pawh kan sawi a. Isua kan mamawhna kawng hrang hrang sawi sên loh a awm laiin, kan mamawhna pui ber chu Chhandamtu a nihna zâwnah a nih thu pawh kan sawi thawi tawh a, chu chu wawiina Chiang deuh zâwka ngaihtuah ho leh atân kan hnutchhiah ta kha a ni a. Wawiinah hian, khawvêl mamawh lian ber CHHANDAMNA petu Isua kan mamawhzia leh midang tâna kan pêk chhâwn a tûlzia kan ngaihtuah ho leh dâwn a ni.

II. KAN MAMAWH LIAN BER CHHANDAMNA: Kohhranhote zinga entawntlâk tak emaw, leader tangkai tak emaw, Pathian biakna leh rawngbâwlna kawng tinrênga fak tlâka inhmang, buai tak leh hah tak si, chatuan nunna nei si lo kan lo nih palh chuan a va râphtlâk dâwn êm! Pathian thu hmun thum ami kan chhiar tâkah khân, Isua Krista chu

chatuan nunna petu, chhandamna kawng awm chhun a nihzia kan hmu a. Hei aia mamawh lian zâwk rêng rêng hi a awm thei lo.

Mihring hian mamawh ngah hlein kan inhre ðhîn a. Kan mamawh nia kan hriat hi sawi pawh kan sawi mai sêng lo hial ðhîn a ni. Nimahsela kan mamawh êm êm emaw kan tih tam tak hi chu a tel lo pawha awm theih tak takte an ni fo ðhîn a. Tam tak pheih chu kan hmuh leh hriat avânga mamawh ta hlêa kan inhriat chawpte an ni fo ðhîn. Kan mamawh dik tak ni lote pawh hi kan thlahlelin kan awt mai ðhîn tihna a ni. Tin, kan mamawh tak takate pawh chu tûn dam chhûng rei lo tê atâna kan mamawhte an ni a. Kan thih ruala kan chhawr zui theih rêng rêng loh tûrte an ni.

Chatuan nunna erawh chu kan dam chhûng hian kan mamawhzia hre Chiang tâwk lo ðhîn mah ila, kan thih hnua kan la mamawh zual deuh deuh tûr a nih avângin, thil dang zawng zawng aiin kan mamawh zual bîk a. Thil dang zawng zawng nei lo vek mahila, chatuan nunna kan neih chuan, chatuan atâna mi nihlawh ber kan ni tho tho dâwn tihna a ni.

He chatuan nunna hi kawng danga neih theih rêng rêng loh, Isua kan neih zâra neih theih chauh a nih avângin, min pe theitu awm chhun Isua kan mamawhzia hi sawi uar lutuk theih a ni lo. He'ng thu zawng zawng hi kan hriat bel êm êm hnu vek ni mah sela, kan lo ngaihthah leh ðhin avâng leh a pawimawh êm bawk si avângin vawiinah hian thinsung leh tih tak zeta ngaihtuah nawn leh a ðul tak zet a ni. He thil pawimawh ber hi ngaihthah a, thil dang kan buaipui zâwk theihna tûrin Setana'n a remhriatna tinrêng hmangin min bei reng a ni tih pawh hi hriat reng a ðul hle a ni.

Chatuan nunna hlutzia leh chhandamna pawimawhzia ngaihtuah ngai tawh lo, chhandamna ðhansan khawpa ringtu kal thui tawh i lo ni palh a nih chuan, i damna kraws-ah khân i kêr leh a hun hlê tawh tihna a ni a. Chakna thar i lo neih leh theihna tûrin Kraws thu hian châwm thar leh ngei ngei che rawh se (Sam 51:12-13).

Isua leh a chhandamna (chatuan nunna) kan mamawhzia hi point 5 emaw lekin lo hlâwm khâwm dâwn ta ila:

1. Chatuan boralna hi a râpthlâk êm avângin chumi laka min chhandamtu Isua hi kan mamawh tak meuh a ni.

2. Chatuan boralna laka min chhanchhuah hnu a, chatuan nunna min han pe lehngghâl bawk si hi a hlutzia sawi sên a ni lo va. Chumi min petu Isua chu kan mamawhzia sawi uar tâwk theih a ni lo.

3. Chatuan borâlna laka chhanchhuahna leh chatuan nunna neih theihna hi kawng dang awm ve sela chuan, Isua kan mamawhna hi a nêp deuh ngei ang. Nimahsela kawng dang a awm lo va; Isua chauhvîn min pêk theih (Tirh. 4:12) a nih avângin Isua hi khaihinpui tûr awm rêng rêng lo khawpin kan mamawh a ni.

4. He chhandamna hi thih hnu a chhawr tûr chauh ni lovin, tûn dam chhông la la pawha kan nun ruak luah khata lungawina leh beiseina nung min petu a nih avângin khawvêl mamawh chhânna a ni.

5. Chhandam nihna hi rawngbâwlna kawnga min tichaktu leh thiltihtheihna min petu, kan nun châwmtu leh tiþhangtu a nih avângin vânrâm kai nân chauh ni lovin, ringtu nunah leh rawngbâwlnaah kan mamawh tak zet a ni (I Pet. 1:3-9; Sam 51:12-13).

III. CHHANDAMNA HAUSAKZIA: Isua Krista chhandamna hi chatuan nunna kan neihna a nih rualin, chu chauh chu a ni lo va. Chhandamna hian a huam zau êm êm a ni. Chuvângin eng eng lakahte nge min chhandam tih pawh hi tlêmin lo sawi tel law law ila:

1. Sual laka chhandamna: Pathian laka min tihrangtu, khawvêl tihrehawmtu ber leh mihring nun tibuitu ber chu sual hi a ni a. He sual laka min chhan chhuak a, min chhandamtu hi kan mamawh tak zet a ni.

2. Thihna laka chhandamna: Sual leh thihna hi inzawm tlat an ni a (Jak. 1:15 etc.). Sual laka min chhandamtu kan mamawh tluk चाहin thihna laka min chhandamtu Isua Krista hi kan mamawh a ni. Taksa thihna mai pawh ni lo, chatuan thihna laka min chhandamtu a ni lehngghâl a.

3. Hlahna laka chhandamna: Tûnlai khawvêlah hian tûnhma zawng aiin hlahna leh nun hahchawlh lohna, thlamuan lohna hi a lo hluar lehzual ta niin a lang a. Mizo thalaite zîngah ngei pawh rilru lam dam lohna chi hrang hrang a lo tam ta hlê mai. Isua chuan, “Heng thu hi in hnênah ka sawi tawh hi, keimahah hian in thlamuanna tûrin. Khawvêlah hian hrehawmin in awm thîn; nimahsela thlamuang takin awm rawh u, keiin khawvêl ka ngam ta,” a ti a (Joh. 16:33). He Isua hi kan va mamawh tak êm!

4. Huatna laka chhandamna: Huatna hian kan huatate aiin keimahni a hawtute hi min tihrehawm zâwk thîn a, chhandam kan ngai thîn a ni. Kraws lêr aţang pawha, “Ka Pa, ngaidam rawh,” titheitu Isua bawh kha kan mamawh a ni. Mimal inhuatna pawhin thil pawh a thlen theih rualin, a pâwl-pâwla inhuatna hian zau zâwkin pawh a khawih thei a. Hemi laka min chhandam theitu chu Isua hi a ni. Isua tâna kan thahnemngaihna aia nasaa kan pâwl tâna thahnem kan ngaih hian thil a buai zo thîn. Isua hi pawimawh ber reng rawh se.

5. Retheihna laka chhandamna: Retheihna hi amahin sual a ni ngawt lo. Amaherawhchu, retheihna (extreme poverty) hi kan chhui chian chuan, khawi laiah emaw dik lohna (injustice) a awm vâng a ni fo thîn. Isua chhandamna hi a nih angin chang theuh ila chuan retheih bakberhna hi chu awm lo tûr a ni. Retheihna laka min chhan chhuak theitu Isua hi kan mamawh.

6. Saltâna chi hrang hrang laka chhandamna: Mimal nunah leh ram inrêlbâwlnaah saltâna hrang hrang a awm thîn. Mimal thil chîn tha lo (bad habits, addiction etc.) lakah te, khawtlâng rindân leh ngaihdân tha lova saltâna lakahte min chhan chhuak theitu Isua hi kan mamawh a ni.

Saltâna chungchâng hi tlêmin han sawi sei hlek ta ila. Saltâng tam tak hian kan tâng a ni tih kan hre lo fo thîn a. Kan saltâna chu saltâna a ni tih hre lovin kan ţan tlat duh hle. Ruihhlo bawih a tâng te, khawtlâng leh kohhranin thil tha lo a ni tih kan hriat chian saa tângte hi chuan, saltâng an nih pawh an inhriain an inpawm thei zâwk âwm e. A that lohna kan hriatthiam loh, society leh kohhranin kan lo kalpui rei tawh leh kan lo vawn ngheh tawh avânga tha neiha kan neih tlat hi a awm ve fo thîn a.

Chutiang lo lam deuh tuten emaw an rawn sawi hian kan haw t êk duh viau. Hei hi a chhan ber pakhat chu Isua leh a thu (Bible) aia kan awmna society emaw, kohhran emaw, institution emaw rinchan bera kan lo neih ðhin vâng a ni a. Hetianga thisena lo ðhan hnan tawhte tân chuan thlîrna zau zâwk neih a har ðhin a ni.

Entirna mâwl tê tê lo târ lang ta ila: Mizorama piang leh seilian, khawvêl ram dang hawi zau vak lote chuan Mizorama Biak In kan sak dân chauh hi Biak In sak dân dik emaw tih tlat a awl hlê a. Mizorama Biak In chhông kan rem vêl dân leh kan hman dânte pawh, hetiang lo deuh hian hlâwk zâwk leh nuam zâwka hman dân a awm thei em tih han sawi dêk dêkte chu kan Pathian biakna tihdal tum anga puh nghâl mai pâwlte pawh a awm theih. Biak In sak dân leh a chhông rem vêl dânte hi chu entirna mâwl leh pawnlâng zâwk pawh a ni ang a. He'ng aia thûk zâwk daihah hian, **'kalphung'** sala kan tânna a awm thei a. Pâwl pâwl rilrute leh thil dang danghte pawh, Bible zirtîrna ni chiah si lo, ðul tak anga kan neiha kan buaipui êm êm, hun leh sum tam tak kan sênna hi a awm thei a ni.

Chutiangin thil dang tam takah pawh **'kan tihdân'** sala tân hi a awm thei ang. Bible thu leh kan kal dân a inrem em tia miten zawhna an rawn siamte hian, rilru inhawng taka inen nawn aiin, lo thiampui laklawh tawh sahuai thing vawn tlat hi a awl viau ðhin. Isua leh a thu chauh hi inteh nân hmang ðhin ila chuan hetiang zâwnga saltânna lakah pawh hian chhan chhuahin kan awm ðhin tûr hi a ni a. Hetiang kawnga saltânna lakah pawh hian Isua hi chhandamtu a ni.

V. CHHANDAMNA CHU ENGTIA NEIH TUR NGE? Chhandamna pawimawhia kan sawi ta nial nual a, kan la sawi fiah sêng lo nasa hlê a. Chuti taka pawimawh, chhandamna, chatuan nunna ni bawk si chu **'engtia neih tûr nge'** tih tak mai hi a pawimawh ta a ni. A chhânna tawi te chu, CHHANDAMTU ISUA NEIH HI CHHANDAMNA NEIHNA A NI.

'Chhandamtu Isua chu engtia neih tûr nge' kan tih leh zêl chuan – Pathian vah bosan a, soal (Setana) lalna hnuai lo awm tawhte, a ta ni leh tûra min rawn zawng chhuak a, a thisena min rawn tlan chhuaktu Isua chu kan Lal ni zâwk tawh tûra, soal kalsan a kan lo pawm hian mi piang

thar, Isua neitu, chhandamna changtu kan lo ni. Chu chu i nunah a taka a lo thlen theih nân Lalpa'n malsâwm che rawh se.

A tlâng kawm lo tum ila: Isua Krista hi thihna laka min chhandam a, chatuan nunna min petu a nih avângin, kan mamawh dang zawng zawng belhkhâwm vek ai pawhin Isua kan mamawhna hi a sâng zâwk daih a. Chatuan nunna min petu a nih bâkah, he damchhông nun atân hrim hrim pawh thil tha lo tam tak laka min chhandamtu a nih avângin mamawh chhâna dik a ni.

VI. APPLICATION: La piangthar lo nia i hriat mi 2-5 an hming lamin chatuan nunna an neih theih nân kâr khat chhông ɽawngɽaisak rawh.

ZIRTÂWPNI / INRINNI – SEPTEMBER NI 14 / 15

**BIAL INKHAWM BEIHRUAL OUTREACH –
*FEHCHHUAH NI/ FEHCHHUAH ZAN KHATNA***

OUTREACH REPORT (Group tin in ziah tûr a ni)

Bial Member kalte:	
Kalna hmun & ni:	
Hun hman dân tlângpui:	

Followup ngai:	
Tlawhte hming & phone number:	
Notes:	

ISUA KRISTA: NUN KAWNG HRUAITU

Bible Chhiar Tûr:

Joh. 14:5-6 *Thoman a hnênah, “Lalpa, i kalna tûr chin kan hre lo asin, a kawng engtin nge kan hriat ang?” a ti a. Isuan a hnênah, “Keimah hi kawng leh thutak leh nunna ka ni; keimaha kal lo chu tumah Pa hnênah an thleng ngai lo...,” a ti a.*

Joh. 8:31-32 *Chutichuan Isuan a ringtu Judate hnênah chuan, “Ka thua in awm reng chuan ka zirîrte in ni tak tak ang. Tin, thutak in hria ang a, thutak chuan bawih a bân ang che u,” a ti a.*

Heb. 12:1&2 *Chutichuan chhûmpui nasa tak ang thlîrtuten min hual vêl avâng hian, min tihhawk apiang leh soal keimahnia bet tlat chu i dah ve ang u, tin, Isua, kan rinna siamtu leh tifamkimtu lam chu enin, kan hmaa intlânsiakna tûr awmah hian chhel takin i tlân zêl ang u.*

I Pet. 2:21 *Krista pawh khân a tuarsak che u avângin hetiang ti tûrin koh in ni asin; a hniaka in zuina tûrin entawn tûr a hnutchhiah che u kha.*

I. THUHMAHRUAI: A chungá thupui târlan ang khian vawiina kan zir ho tûr chu ‘Isua Krista: Nun Kawng Hruaitu’ tih a ni a. Kan zir ho hmâin, ‘tunge (or eng nge) kan nun kawng hruaitu’ tih hi mahni theuh i inzâwt hmasa ang u. Mi tam tak chuan khawtlânga ngaihân tlânglâwn ber hi kan rilru leh nundân hruaitu berah hmangin, mi tam ber nun dân ang ang kan zui ve tawp mai thei a.

Thenkhat chuan kan zirna leh chhiar zauna aţanga finna kan zir chhuah eng eng emawte pawh kan rilru sũkthlêk siamtuah kan hmang mai thei. Tam tak chuan kan rilru ît zâwng leh changkâng kan tih zâwng apiang ûmin, min hruaitu berah kan hmang mai thei a. Tam tak chuan Kohhrana inzirtîrna hi min hruaitu dik berah kan ngai mai thei.

He'ng zawng zawng hian lâk hran hleih theih lohvin kan nunah hruaitu nihna pawimawh an chelh theuh thei bawk a. That pawh an tha thawkhat viau thei bawk. Amaherawhchu, Isua Krista aia kan nun kawng hruaitu tha, dik leh him khawiah mah a awm lo. Kohhran meuh pawh hi a lo kal sual tawh thîn a, Isua aia nun kawng hruaitu tha chu a ni thei lo vang – Kohhran hian a nun kawng hruaituah Isua a neih reng a ngai zâwk a ni.

II. NUN KAWNG PENGTHUAM: Hla phuahtu chuan, “Duh tinrênga khat he ka hring nun hian a dai fuh sêng lo,” a lo ti a. Mihring nun hi dai fuh sên rual a ni lo rêng a ni. Kan nun hi kawng angin sawi ta ila. Chu kawng chu pêngthuam hlîra khat a ni kan ti thei ang. Chu'ng pêngthuamahte chuan ni tinin kan ding thîn a, zawh tûr lam zâwk kan hre lo fo thîn a. A châng leh zawh tûr lam zâwk hre reng chung pawhin a harsat avângin kan hêl bawk thîn. Nun kawng pêngthuamah hian zawh loh tûr lam zâwk kan zawh fo thîn a ni.

Hmasâwnna a nasatna hmunah te, khawpui lian lamahte hian mihring nun hi a buai lehzual êm êm a. A bîkin thalaite tân phei chuan pêngthuam hi a tam lehzual thîn a ni. Delhi khawpuiah ngei pawh hian, kan thalaipuite, nun kawng pêngthuama dai fuh lo, mangang leh beidawng, lainatawm tak tak tam tak an awm a ni. Kawng dik zawh zêl tûrin tunge fing tâwk a, tuiunge min hruai thei ang le?

Thalai nunah kher lo pawh hian dai fuh loh theih hi a tam êm êm ve tho va. Langsâr khawpa khawvêl lama tlântê kher lo pawh hi dai fuh lo ngial ngial kan awm thei tho bawk. Rawngbâwlina lama inhmang tak tak te, hruaitu mawhphurhna hial chelh te pawh kan pên sual fo thîn a. Kohhran meuh pawh hi kan kal hêr tûn tûn thei tho bawk. Sual vâng hrim hrim emaw, khawvêl chen duh vâng emaw ni kher lo pawhin, thil tha ti hlêa inhre chung si hian, a dik zâwk leh pawimawh zâwk hlamchhiahin, a pawimawh lo zâwk kan buaipui chiam thei tho mai. A nih leh, dik leh tha nia kan hriatte a lo dik loh theih si chuan, engtinngê kawng dik chu kan zawh theih ang?

Chu'ng zawng zawng chhânna chu Isua bawk hi a ni a. Isua hi kan nun kawng hruaitu atâna kan hman dâwn chuan Amah hi kan zir chian a ngai ang.

III. ISUA ZIR DAN KAWNG HNIH: Isua zir Chiang tûr hian Kawng hnihin kan ngaihtuah a ngai a – rilru lam leh nun dân lam (attitude leh behavior) –ah kan zir ve ve a ngai a ni. Hetah hian a pawimawh hmasa zâwk chu rilru lam hi a ni a. Isua rilru ang kan put phawt loh chuan, Isua nun dân angin kan nung ngawt thei lo. Pathian thuin, “He rilru Krista Isua pawha awm baw kha, nangmahniah awm rawh se,” (Phil. 2:5) a lo tih ang leh, “Keini erawh chuan Krista rilru kan pu a ni,” (I Kor. 2:16) a lo tih ang khân, Krista rilru kan zir chian a, chu rilru chu kan put ve a ngai a ni. A thil thlîr dân a thil kan thlîr ve a ngai a. A ngaihhlut zâwng kan ngaihhlut a, a huat zâwng kan huat ve a ngai. Kan thilungah Isua a lal zawh poh leh a rilru kan tawmpui tam tial tial ang.

Nun dân lamah pawh kan entawn a ngai a. Isua nun dân kha kan nun dân tehkhâwng atân leh entawn atân kan hman a ngai a ni. Petera chuan, “A hniaka in zuina tûrin entawn tûr a hnutchhiah che u kha,” a ti a (I Pet. 2:21). Krista rilru tawmpuinaah kan lo thanlen ang zia zêlin, a nun dân angin kan nung tam telh telh dân tihna a ni.

IV. ISUA PUM PUI / ISUA ZAWNG ZAWNG: Isua hi hrechiang ve tâwk viauah kan inngai mai thei a. A chanchin tlângpui chu kan hre viau hlawm rêng a. Amaherawhchu, Isua chanchin (a rilru, a mizia leh a nun dân) ah hian kan lunglên zâwng lam apiang sawi nuam kan tiin kan hre bel hlur duh khawp awm e. Chutih rualin a mizia leh a nunah khân kan sawi tui loh lam, kan entawn châk loh zâwng a awm nual thei baw k ang. A tak taka a hniakhnung zui tûr chuan thlauhthlâk lam bîk kan neih a rem lo va; a thih dân dârkâr thlenga thui loh kawr hatu Isua kha kan zuia hi a ni tih hre reng ila; Isua kan zui dân a nih rau rau chuan, Isua thenlai chauh ni lovin, Isua zawng zawng kan zui tûr a ni.

Isua rilru, a mizia leh a nun kha a ropui lutuk a, he thuziak tawi têah hian kan khak kim sêng dân awzâwng lo va. Nimahsela, kan zir atâna pawimawh thenkhatte chu târ lan hrâm han tum ila:

1. Hmangaihnaa khat Isua: Hmangaihna hi Isua rilru laimu leh a nun zawng zawng khaikhâwmna a ni. Vân ropuina kalsana lei hmun thima minrawn zawng chhuak tûr leh, tuarna râpthlâk ber kal tlanga min

chhandam tûra rawn pênchhuahtîrtu kha hmangaihna a ni a (Joh. 3:16). Hmangaihna kha a thiltih mai a ni lo va, a nihna a ni a, amah kha ‘**hmangaihna hlâwm**’ a ni tawp mai a ni (I Joh. 4:16). He Isua hi kan zui tûr a ni.

2. Tlâwm ral raih Isua: Pathian ni si mihringa lo chan kha tlâwmna mak, hriatthiam theih loh a ni a. A thilsiamte hmuhsitna tuar thei khawpa tlâwmna kha sawi fiah ngaihna a awm lo. Tlâwmna nun zir tel lovin Isua a zui theih loh.

3. Inpêkna leh ðahnemngaihnaa khat Isua: Sukar tuikhur bula ðâmchhâwla a mualpho lai khân, mi nun khawhar chhanchhua ngai a hmuh chuan a rilðâm a theihngihl a, chaw a ei hman lo (Joh. 4:32-33). A ðahnemngaihna leh inpêkna kha damchhûng pawhin zir ila, kan zir zo sêng lovang.

4. Lung chhanga chantîr thei lo Isua: Isua kha Pathian dik tak a ni a, mihring dik tak a ni bawk. Sual a ngaihdam leh thilmak ropui tak tak a tih zawng zawng kha mihring tih theih loh, Pathian a nihna aţang chauhva tih theih a ni a. Rilðâm te, chauh te, tuihâl te, ðah te, lungngaih leh thlaphân te, nâ tuar te kha a mihring nihna aţanga a tih a ni thung. A Pathian nihna a hmanna leh a mihring nihna a hmanna hun leh hmun kha kan zir chian chuan, a Pathian nihna (thiltihtheihna) kha midang tân hlîr a hmang a; ama tân chuan a mihring nihna, thiltihtheih lohna lam zêl kha a hmang thung tih kan hmu ang. Lung chhanga chantîr thei Pathian khân, nang leh kei vâng hian lung chhanga chantîr thei lo mihring nih a lo thlang zâwk a. Keini hian kan thiltihtheihna ropui ber hi keimahni tân zêl hmangin lung chhangah kan chantîr ðîn em?

5. Mi luhlul Isua: Isua kha ‘mi ngêng’ kan tih ang hi a ni a. Faknain a ti uang lo va (Luk. 18:18-19), sawisêlnain a titîm hek lo. A bul vêla thil awmdân khân a nun a tibuai lo va (Mat. 8:23-24), a ngaihdân a sawhsawn phah hek lo. A luhlulna kha a ðha zâwngin a hmang a, keini’n kan lo hamðhat phah a. A rilru lian pui, ngêng ngulh mai kha zir tham a awm a, khawvêl nun lumlet kâra luang thli chhêm ngîn anga thle tawn ðhînte hian kan zir ve a ðul tak zet a ni.

6. Mi dik Isua: Mi tha hi kan ngaina a, mi dik erawhchu kan lâwm lo fo thîn. Chutiang mite tân chuan Isua hi lawm tak tak a har khawp ang. Isua kha mi dik, dikna ãan tlat mi a ni (Mat. 5:17; Mat. 21:12-13). “Dikna aiin khawngaihna a sâng zâwk,” kan ti a, khawngaihna kan sawi tui thîn. Khawngaihna chu dikna aia a sân zâwk si chuan, dikna chu a kâkpuiiah awm ta se, khawngaihna chu chu aia sâng, a lêr sâng takah a awm dâwn tihna a ni a. A kâkpui pawh lâwn thleng peih lo tân a lêr sâng tak a thlen theih loh (Mat. 5:20 en mah teh). Chuvângin khawngaihna hi kan sawi tui dâwn a nih chuan dikna lesson kan pass chhuah hmasak a ngai tihna a ni.

7. Lainatnaa khat Isua: Isua kha mahni nun inching fel a, zahawm tak leh enghâwl taka awm mai mi a ni lo va. Tãpte ãahpui a, tuartute tuarna ruama luhchilh duh khawpa lainatna nei mi a ni (Joh. 11:33-35; Mat. 9:36). Mahni nun hrim hrimah chuan entawntlâk leh mi hlawhtling tak, midang nunah erawh chuan inham buai duh lêm lo a awm theih. Isua chu midang nuna buai thîn a ni.

8. Mi huaisen Isua: Midangte rap bet zâwng leh tuartîr zâwnga huaisen hi khawvêlin a mamawh aia tam a nei a. Isua erawhchu midangte ãatna atâna tuarna hmachhawn ngam khawpa huaisen a ni. Mi fak hlawh zâwnga rawngbâwltu ropui tak tak hi an tam khawp mai. Isua erawhchu mi sawisêl hlawh zâwng pawha rawngbâwl ngam khawpa huaisen a ni (Mat. 21:13).

9. Mi hleihluak Isua: Mihring hian pawm nuam tih chin kan nei a. Kan ngaihdân ni lo chin hi chu hleihluak (*extreme*) kan ti thîn. Isua kha a mawihawih zawng chi a ni lêm lo va, mite a biak dânte kha ‘a chaltlai mang e’ tih tûr a ni fo mai. Entirnân, “Lehkhaziaktu leh Pharisai vervêkte u, in chung a pik e. Thlân hnawih vâ, pâwn lam mawi taka lang, a chhûng lam erawh chu mitthi ruhte leh bawlhhlawh tinrênga khat angte chu in ni asin,” (Mat. 23:27) han intih hrâwk hrâwk maite kha keini chuan hleihluak kan ti khawp ang. Keini’n mi rilru thawi vêl nâna a ni chiah lo deuh, pawm nuam deuh zâwka kan han thluaitlum vêl ang hi a ti ngai lêm lo a ni. Kan rilru ni chiah lo, ãawngkam thlum leh mawia kan inbâwl vêl nasa lutuk hian thutaka ãan zêlna kawngah min dâl hial thîn âwm e. Temple-a thil zuarte a han suasam a, vuakna hruihruâl nêl meuhva a han bei maite kha chu tûnlaia thil thleng ni ta se, kan kohhran

hi chuan a pawm thei lo mai thei a ni (Joh. 2:14-16). A mawi tâwka rawngbâwl hi a tha e. Kan ram siamthatna kawngah hian, ‘a mawi tâwk’ bâk kan pelh duh lohna hian min dâl fo tih erawhchu hria ila.

10. Buaina siamtu Isua: Isua hi rem lêtîrtu (Jesus the peacemaker) chauh a ni lo va, do lêtîrtu (Jesus the troublemaker) pawh a ni baw (Luk. 12:51). Rem lêtîr tûra lo kal a nihna lam zâr hi chu a mawiin a nuam a, luah lumtu pawh hi a ngah viau mai a. Do lêtîr tûra lo kal a nihna lam zâr erawh a hrehawm a, a khawharthlâk a ni. Thil hi a awm ang ang en mai hi a him zâwk fo thîn a, do leh sawisêl chuan buaina a chawh chhuak fo thîn. Thil tha lo do ngam, chumi avânga buaina lo chhuak pawh hmachhawn ngam Isua hi kan zui ngam dâwn em le?

11. Mi khirh Isua: Luipui kama luang hmun chu thliin a nuai pawhin an âwn dial dial a, a tûlna lam apiangah an kûr diam diam a, tliak lovin an him phah thîn. Society-ah leh kohhranahte pawh hian a thli beng ang zêla nung thiam mi an awm a. Chutiang mite chu mi tha, mi tluang, thu awih an ni a. An nun a hahdam a, lawm pawh an hlawh duh phian âwm e.

A thli beng ang anga kûr ve zêl thei lo mi tlem tlem an awm ve thung a. Chutiang mite chu mi khirh an ni a, sawisêl leh do rawn pawh an hlawh thîn a, a châng phei chuan an nunna hial pawhin a tuar thîn. Isua te, Martin Luther te, Abraham Lincoln te, Martin Luther King Jr. te, Mahatma Gandhi te, Dietrich Bonhoeffer te leh midang tlem azâwng, non-conformist an tih ang chi, mi liamna kâwna liam ve zêl thei lo, khawvêl thlâk danglamtute an awm.

Isua khân a hunlaia tha neiha an lo neih apiang kha a pawm liam ve mai lo va. Thil dik lo chu a bitum chat chat thîn. Tlâng chung a thusawi (Mat. 5-7) kha ngun taka kan zir chuan, a hunlaia ngaihdân tlanglawn leh zirtîrna dînglai kha a rawn lehthal thawk thawk a ni tih kan hmu ang. Tûnah pawh hian Bible zirtîrna zîktluak tak hmanga kan kalphung ennawn leh ngam hi kan mamawh a nih hi.

12. Mamawhna hmuna luhchilh thîn Isua: Kawthlêrah leh daihte kal chhuak tûra zirtîrtu mai a ni lo va. Amah ngei kha chu’ng hmunah chuan a pên chhuak thîn a ni. Isua rawngbâwl dân kha kan en chuan Jerusalem

temple pulpit tlâng ațanga thu sawi mai kha chu a duhtâwk lo hlê tih kan hmu a. Mamawhtute mamawhna hmunah a luhchilh thîn a ni. Khawvêl pum emaw, Zoram pum emaw kan dai chhuak mai sêng lo vang, Delhi khawpuia kan awmna vêngah tal kan pên chhuak ve dâwn em le?

V. APPLICATION: Isua nuna entawn tûr 12 kan târ lan ațang khian i tlâkchham deuh nia i hriat pahnih tal thlang la. Tûnkâr chhûngin mi pakhat tal hnênah lantîr rawh.

ZIRTÂWPNI / INRINNI – SEPTEMBER NI 21 / 22

**BIAL INKHAWM BEIHRUAL OUTREACH –
FEHCHHUAH NI/ FEHCHHUAH ZAN HNIHNA**

OUTREACH REPORT (Group tin in ziah tûr a ni)

Bial Member kalte:	
Kalna hmun & ni:	
Hun hman dân tlângpui:	

Followup ngai:	
Tlawhte hming & phone number:	
Notes:	

ISUA KRISTA: KAN INPUMKHATNA

Bible Chhiar Tûr:

Joh. 17:20-23 Henghote tân chauh hian ngensak ka ni lo, an thu avânga mi la ring tûrte tân pawh ngensak ka ni bawk e; an zaa pumkhat an nihna tûrin; ka Pa, nang keimaha i awm leh, kei nangmaha ka awm ang bawk hian, anni pawh keimahniah an awmna tûrin; nangin kei mi tîr tih khawvêlin an awih theihna tûrin. Tin, nangin ropuina mi pêk kha keiin anmahni ka pe ta; anni chu pumkhat an nihna tûrin, keini pumkhat kan ni ang bawk hian; kei anmahniah, nang keimahah, anni pumkhata an awm a, an famkim theihna tûrin; nangin kei mi tîr tih leh, mi hmangaih angin anni hi i hmangaih tih, khawvêlin an hriat theihna tûrin.

Eph. 2:14-22 Amah chu kan inremna a ni si a; ani chuan intaina (thiltih tûrahte thupêk dân awm chu) a tisia tibovin, pâwl hnihte chu pumkhatah a siam a, an kêr pindanna bang chu a tichim a; chutichuan amahah chuan pahnihte chu mihring thar pumkhatah siamin inremna a siam thei ang a, kraws zârah, taksa pumkhatah, pahnihte chu Pathian nêh a inremtîr thei bawk ang, chumi kraws chuan intaina chu a tihhlum avângin. Tin, a lo kalin, nangni hla taka awm thînte hnênah remna Chanchin Tha a hrih che u a, hnai taka awm thînte hnênah pawh remna Chanchin Tha a hrih bawk a. Ama zâran Thlarau hmun khata Pa hnêna luh theihna kan nei ve ve a ni.

Chutichuan tûnah mikhual leh mi châm mai in ni tawh lo va, mi thianghlimte nêh chuan tualkhat leh Pathian chhûngte in ni ta zâwk a ni; Krista Isua ngei chu a kila lung pawimawh ber niin, tirhkohte leh zâwlneite lungphum chung a sak in ni a; amahah chuan lung rem hrang theuhte, rem taka chuktuahin, Lalpaah chuan biak in thianghlimah a chang zêl thîn a; nangni pawh amahah chuan Thlarauva, Pathian awmna tûra rem khâwm in ni.

I. INPUMKHATNA – PATHIAN NIHNA: Hmangaihna leh inpumkhatna hi Pathian rilru emaw, a duh dân emaw, a thil tih emaw a ni

mai lo va. Pathian **nihna** a ni. Tawng zirna (grammar) dânah chuan thiltih sawina (*verb*) a awm a, hming emaw, thil nihna sawina (*noun*) pawh a awm thîn. “Pathianin a hmangaih che,” kan tih chuan ‘hmangaih’ chu *verb* a ni a, a thiltih sawina a ni. Thiltih hi chu a tituah a bet reng lo va, tih châng a awm thei a, tih loh châng pawh a awm thei. Nihna erawh chu a neitu nêl lân hran theih a ni lo. “Pathian chu hmangaihna a ni,” (I Joh. 4:8) tih a nih chuan, ‘hmangaihna’ chu Pathian thiltih mai ni tawh lovin, a nihna zâwk a lo ni ta a. Hmangaihna chu Pathian nêl lân hran theih a nih loh avângin, Pathian chu mi hmangaih lovin a awm thei lo tihna a ni. Pathian hmangaihna hi a lo va thûk êm!

Tin, thiltih sawina (*transitive verb*) chuan thiltih dawngtu/tuartu (*object*) a nei thîn a. Hmangaihna hi *verb* anga hman a nih chuan, kan hmangaiha (*object*) kha a awm tel thîn a, *object* hian pawimawhna lian tak a nei thîn. “*God loves me,*” tihah hian, ‘*me*’ hi *object* a ni a. Mi kan hmangaihin kan hmangaihte kân pawimawhna lian tak an nei a, hmangaih chhan pawh kan nei thîn – kan nupui/pasal/chhûngkhat an nih vâng emaw, thil dang vâng pawh a ni thei a. Pathian hmangaihna erawh chu a thiltih sawina (*transitive verb, object* nei chi) mai ni lova, a nihna sawina a nih avângin ‘*object*’ kha a pawimawh ve tawh lo va (*object* azira hmangaiha hmangaih lo a ni ve lo). I hmêl emaw, i seilenna background emaw, i awmdân azir emaw ni lovin, eng ang mi pawh ni la, Pathian chuan a hmangaih che tihna a ni. Pathian aţanga chhuak inpumkhatna hi kan zir dân chuan, Ama nihna rênga hmangaihna thlei bîk nei lo hi kan zir hmasak a ngai a ni.

Chutiang bawkin Pathian nihnaah hian inpumkhatna pawh hi a awm sa tlat a. Pa leh Fapa leh Thlarau Thianghlim (1+1+1) hi khawvêl chhiarkawp dânah chuan pathum a ni a, Pathian chhiarkawpah erawh chuan pakhat a ni. Hei hi thil mak, khawvêlin a hriatthiam theih loh a ni a. Nimahsela hei hian Pathian nihna chhûngrila ‘inpumkhatna’ lo inphûm thûkzia hi a tilang hle. Kan Pathian hi inpumkhatna duhtu Pathian chauh a ni lo va, inpumkhatna chu a **nihna** a lo ni zâwk a nih chu.

Ringtute chu Pathian nêna inzawm kan ni a. A tirah Pathian nunna thawa tihnun, Pathian nunna zawmpuia nung kan ni a. Chu chu kan bosan hnuin, Pathian thisena tihnun kan ni leh a. Hla phuahtuin, “Krista nunna

lo chu nun dang rêng kan nei lo,” a lo tih angin, Pathian zawm lovin nunna kan nei lo. Pathian zawmpui (Joh. 15:1-8) kan nih si chuan Pathian **nihna** ‘hmangaihna’ leh ‘inpumkhatna’ hi kan nihna a ni ve tûr a ni.

II. INPUMKHATNA – KRISTA RILRU: Isua Krista khawvêla a lo kal chhan kha, a hmangaihte chatuan boralnaa kan lût tûr min chhan chhuah a duh vâng chu a ni ngei mai a. Boralna chu Pathian laka mitthi, mi hrang kan lo nihna avâng kha a lo ni bawk si a. Tichuan Isua Krista thihna leh thawhlehnain rawn tihhlawhtlin a tum ber chu, sual avânga hmangaihtu leh hmangaihte lo inthen tawh, inzawmtîr leh a, pumkhata siam leh kha a ni. Pathian leh mihring inpumkhatna hi Krista rilru luahtu, a nunna hial pêk a phal chhan kha a ni.

Chu inpumkhatna chu mihring leh mihring inkârah pawh a thiltum a ni a. A thihna leh thawhlehna avângin Ama taksa pênge kan lo ni a, Amahah chuan kan inzawm vek a ni si a. A hun hnunung lamah a thinlung luahtu Pa hnênah thlena a han ÷awngtai pawh khân inpumkhatna hi a thupui ber a ni (Joh. 17).

III. INPUMKHATNA – RINGTUTE CHHINCHHIAHNA: Tunhmâ deuh hleka ‘Thlarau Thianghlim Hriak Thih’ (khawih thlûk) harhna chhuah lai khân, Pastor pakhat, a thusawi miten an ngaihven berte zînga mi chuan fiamthuvin, “Kan khawih thlu ve thiam si lo va, kan ÷ing ta riau mai,” a ti a. Kan rawngbâwlnaah hian thiltitheihna engemaw tak neih te, Pathian Thlarauvin min luahtu a ni tih lantirtu engemaw tak han neih hi kan thlahlel ÷hîn. Tihdam theihna te, thilmak dang dang tih theihna te, Thlarau thilpêk hrim hrimte hi hlu hlê mahse, chutiang chu kan dawng vek kher si lova, ringtu kan nih chhinchhiahna te, Pathian thlarau hman mi kan nih chhinchhiahna te hi engnge ni ta ang le? Joh. 17:20-23 kan chhiar tâkah khan, chhinchhiahna pawimawh tak tak kan hmu a:

1. Ringtute inpumkhatna chu, Pathianin a Fapa khawvêlah a rawn tîr tih khawvêlin a hriat theihna tûra chhinchhiahna a ni.

2. Ringtute inpumkhatna chu, Pathian ropuina lanchhuahna (Pathianin a Fapa hnêna ropuina a pêk chu Fapain ringtute a pe tih lanchhuahna) a ni.

3. Ringtute inpumkhatna chu, Pathianin a Fapa Isua Krista a hmangaih angin keini pawh min hmangaih a ni tih khawvêlin a hriat theihna tûra chhinchhiahna pawimawh a ni.

Kan vêla mite hian he chhinchhiahna hi keimahniah hmu sela, kan inpumkhatna leh inhmangaih tawna hmang hian kan vêla mite hi hneh thei ila a va duhawm êm!

IV. INPUMKHAT LOHNA THENKHAT: Inpumkhatna thu ringawt sawi lovin, inpumkhat lohna zia râng lam pawh tlêm sawi tel ta ila. Engtingge kan inpumkhat loh thîn a, khawi laiahte nge inpumkhat lohna hian hlet a chhuah thîn tawi têin enho lawk teh ang:

1. Mimal inkârah: Chhan hrang hrang avângin mimal inkârah inhriatthiam lohna a awm thîn a. Inremna kan zawn tlat erawh chuan a inhmêlmâk reng theih loh. Pathian thu chuan, “A theih phawt chuan nangmahni lam tal mi zawng zawng nêna inremin awm rawh u,” a ti a (Rom. 12:18). Kan thu a insual pawhin keimahni hi insual loh hrâm tum ila a tha hlê a ni.

2. Chhûngkuaah: Chhûngkaw boruak a that loh hian nun a hrisêl thei lo va. Hum sual dai kan tih, lainatawm tak takte hi a tam ber chu chhûngkaw keh chhia (broken family) aţanga lo awm an ni.

3. Kohhran chhûngah: Kohhran chhûngah hian zirtîrna leh thurin lama inpawm tawn loh vâng emaw, inrêlbâwlna (administration & leadership) lama lungrual lohna emaw, thil dang dang vângin inpumkhat lohna a chhuak ve thîn a. Amaherawhchu mihring inlaichinna a that chuan rindân inang lo leh ngaihdân insual satliah hian mi a tiţhen tak tak ngai lo.

4. Kohhran leh kohhran inkârah: Mimal inkâra inrem lohna pawhin thil pawl a thlen theih tho rualin, a pâwl leh pâwl huapa inrem lohna hian zau zâwkin pawl a khawih thîn. Kohhran thurin inan loh vâng te, serh leh sâng hman dân inan loh vâng te hian indova inbeih kher a tûl lêm lo. Isua aia kohhran kan lâk nat hian inrem lohna a chhuak thîn.

5. Khua leh khua, vêng leh vêng inkârah: Rilru zîm lutuk, ðahnemngaihna kawngah pawh mahni khua leh vêng bâk pel thei mang lo rilru kan put hian buaina a chhuak fo ðhîn.

6. Chi leh chi inkârah: Tunlaiin chi leh chi inhmuhsitna te, kohhran ang zâwng leh ram bung hrang (region) ang zâwnga inchirhthehna te, social media ðhenkhatah fiamthu ang reng deuh siin a darh nasa hle a. Hei hi inpumkhat lohna rah a nih rualin, inpumkhat loh leh zualna hring theitu pawh a ni a. A pawh hle a ni. Thingtlâng mi hmuhsitna te, Mizo hnam chhôngkuuaa ðawng (dialect) hrang hrang hmangtu inhmuhsit leh innuihzatte hi sim vang vang atân a ðha hlê.

7. Pâwl leh pâwl inkârah: NGO tam takte hi chu a ðûl hunah chuan an ðhawkho thei fo zâwk ðhîn a, a indo nasa deuh ber chu political party-te hi an ni âwm e. Ram tân aia mahni tân leh mahni party tâna ðahnemngaih zâwkna hian party inbeihna boruak ðha lo a siam nasa ðhîn a ni.

8. Ram leh ram inkârah: Tûnlaia modern nation state kan tihah hian inhung bingna a lo nasa ta hlê mai a. Thuneih inchuhna leh economy-a mahni ram tâna hamðatna inchuhna hian, mimala inhuatna awm miah lo pawhin ram leh ram inhmêlmâkna leh indona a thlen ðhîn a. Hei hi keini level-ah chuan lo sawi fel phâk pawh a ni lêm lovin a rinawm a. Engpawhnisê, inhmêlmâkna leh inrem lohna rêng rêng hi chu mahni hmasialna aţanga lo chhuak hi a ni châwk ðhîn a ni.

V. ENGATINGE KAN INPUMKHAT LOH THIN? Inpumkhatna bul chu Pathian a ni a, inpumkhat lohna bul chu Setana a ni. Chuta ðanga thil Chiang sa reng chu – kan inpumkhat loh ðhinna chhan chu Isua aia Setana kan hnaih zawk ðhin vâng a ni. Setana kan han tih hian, Phûng tia zet, dum rên rûn tihna a ni kher lo va. Keimahni, kan mihrinna, Krista lalna dâl ðhîntu hi, hmuh theih loh Setana, hmuh theiha a rawn chêt chhuahna a ni ðhîn a. Isua aia keimahni mihrinna zâwk a lal hian Isua aiin Setana kan hnaih zâwk tihna a ni a. Chu chu inrem lohna siamtu pawh a ni ðhîn a ni. Isua a lal apiangin inremna a awm a, kan mihrinna a len apiangin inrem lohna a hluar ðhîn. Kan inrem loh ðhinna chhan hi a point tê tîn sawi ta ila:

1. Kan chapo vâng a ni: Baptistu Johana'n, "Ani chu tlatum tûr a ni, kei erawh chu lêng tûr ka ni," (Joh. 3:30) a lo tih ang kha kan rilru hi ni sê chuan inrem lohna tûr hi a vâng khawp mai. Lansarh leh hming thạt duhna te, mahni thu laltûr leh midang thuhnuaï duhna te, mahni pawimawh bera indahna te hian midang nêna inrem lohna a thlen thîn a. Mahni kan inngaihropui anga midangin min ngaih pawimawh si loh te hian kan buai thîn a ni.

2. Mahni hmâ kan sial vâng a ni: Midang chan ngaihtuah lova mahni chauh kan inngaihtuah thinna hian inrem lohna a chawk chhuak fo thîn a ni. Chutiang bawkin kohhran dang chan ngaihtuah lova mahni kohhran chauh kan ngaihtuahte hian inpumkhatna a chhe thîn. Induhsak tawwna nêna hian kohhran dang nêna pawh thawk ho zêl thei ila, Isua chawimawiin a awm zâwk ngei ang. Kan zui Isua'n, "Kei zawng nun an neih nân, tam taka an neih nâna lo kal ka ni," (Joh. 10:10b) a tih ang khân, kan nunah midang pawimawh sela a duhawm hlê mai.

3. Krista rilru kan hriat loh thîn vâng a ni: Isua rilru kan hriat loh lutuk chuan, a ngaih pawimawh ber ni lo hi kan buaipui vak duh hlê a. Kan inrem loh thinna tam tak hi chhui chiang ta ila, Krista rilru aţanga thlîr chuan thil ho tak tak a ni fo thîn.

4. Kan dawihzep lutuk vâng a ni: Midang nêna kan inrem lohna chhan tam tak hi a chan chhe zâwk emaw, a thiam lo zâwk emaw, a hnuaihngung zâwk leh a tlâwm zâwk emaw nih kan hlauh thîn vâng a ni fova. Tlâwmna nun nei ngamte hi mi huaisen an lo ni a, inpumkhat tûr chuan tlâwm ngam khawpa huaisen a ngai a ni.

5. Hmangaihna tlâkchham vâng a ni: Thil thâ zawng zawng khaikhâwmna chu hmangaihna hi a ni a. Inpumkhatna pawh hi hmangaihna aţang lo chuan neih tak tak theih a ni lo. Hmêlma thumun neih vânga ţan ho chiamte hi inpumkhatna a tling lo va, inhuat loh ringawtte hi inpumkhatna a tling hek lo. Tûnlai hunah pheï chuan mihring kan lo tam ta a. Kohhran pawh lian tak tak kan lo niin, kan khawsakte pawh a lo inchen lo ta hlê mai. Hetiang kârah hian, mi thênkhat chu, ngaihsaktu nei lo, hawtu takngial pawh nei pha lo, an lo awm vein pawimawhna a neih phâk loh hrim hrim hi an awm thei tain a

lang a. Kan inhaw lo a ni thei e. Mahse kan inngaihsak loh hian kan inpumkhat tihna a ni lo. Kan Pathian hi mi têtê ngaihsaktu Pathian a ni a (Mat. 18:6, 10, 14; 19:13, 14; Rom. 16:16; I Thes. 5:14; Luk. 2:8-14, etc.). Pathian ram chu mi zawng zawngin pawimawhna an neihna ram a ni a. Mi zawng zawng an pawimawhna hmun hi inpumkhatna hmun a ni thîn.

VI. ENGTINNGE KAN INPUMKHAT THEIH ANG? Kan sawi sei hman tawh lo ang a. Point tlêm têin sawi tum ta ila:

1. Lal inchuhnain inpumkhat lohna a thlen thîn avângin, Isua hi mahni aiin lal zâwk thîn sela.
2. Mahni hmasialna hi inpumkhatna tichhetu a nih avângin, Pathian ropuina tûr leh midang nêna that tlânna tûr hi ngaihtuah thîn ila. Midangten chan tha an chan hi duhsak ila.
3. Mi zawng zawng nêna ngaihdân inang, thurin inang, kalphung inang veka kal hi phût kher lo ila. Kan danglam avânga indo kher a ngai lo tih hi pawm ngam bawk ila.
4. Mahni dik lohna inpawm ngamin, ‘ka thiam lo a ni’ ti ngam khawpin huaisen ila.
5. Mi huat leh ngaihdam theih loh kan neih hian, a tuartu ber chu mahni kan ni tih hriat pawh a tûl hle.
6. Kraws lêra kan Lalpa tawngtâina kha damdawi tha ber a ni. Min tuartirtu tâna tawngtâisak a, “Ka Pa, ngaidam rawh,” kan tih theih chuan tumahin min tichhe thei lo vang a, engmahin kan inpumkhatna a tichhe thei hek lovang.

VII. APPLICATION: Tûnkâr chhûngin he’ngte hi tihhlawhtlin tum ang che:

1. Rem loh i neih chuan, an hming ziak thla la, tawngtâi sak rawh.
2. I biak hmasak ngai loh pahnih tal be hmasa rawh.
3. Lâwmthu sawi i batna hnênah lâwmthu sawi rawh.

BIAL INKHAWM BEIHRUAL PROGRAMME

(A rem phawt chuan Bial inkhawmah chaw eikhawm ni se)

ZIR TUR: Isuan kan mamawhna a chhâng thîn

CHHIAR TUR:

I. Isuan damlo a ti dam – Luka 8: 43-48

⁴³Tin, hmeichhe pakhat, kum sâwm leh kum hnih thi pûtin a damlo va, a sum neih zawng zawng chu dâktawrte lakah a dek ral zo tawh a; tu mahin an tidam thei tawh si lo va; ⁴⁴ chu mi chu a hnungah a lo kal a, a puan hmâwr a dek a; chawplehchilhin a thi pût chu a lo reh ta nghâl a.

⁴⁵Tin, Isuan, “Mi dek kha tu nge ni?” a ti a. Tin, “Kei chu ka ni lo,” an ti theuh va. Petera leh a thianten, “Zirtîrtu, mipuiin an nêk huai huai chia, an chîl huai huai che alâwm,” an ti a. ⁴⁶ Nimahsela, Isuan, “Tuin emaw zawng mi dek a ni, thiltihtheihna ka chhông ata a chhuak tih ka hre nghe nghe asin,” a ti a. ⁴⁷Tin, hmeichhia chuan a inthup theih loh a hria a, khûr chungin a lo kal a, a hmaah a bawkkhup a, a deh chhan leh chawplehchilha a dam tâk nghâlzia chu mi zawng zawng hmuhah chuan a sawi ta a. ⁴⁸Tin, ani chuan a hnênah, “Ka fanu, i rinna hi i dampui a ni e; thlamuang takin kal rawh,” a ti a.

II. Isuan misual chawplehchilhin a ngaidam – Luka 23: 39-43

³⁹Tin, an mi sual khai pakhat chuan Isua a hau va, “Krista chu i ni lo vem ni? Intidam la, keini pawh min tidam ta che,” a ti a. ⁴⁰Nimahsela, pakhat chuan chhân pahin a zilhhau va, “Pathian meuh pawh i hlau na nge? Thuhmun rengin an hrem che hi. ⁴¹Keini zawng hrem zia rêng kan ni; kan thiltih man chauh hmu kan nih hi; he mi hi zawngin eng mah a tisual si lo,” a ti a. ⁴²Tin, “Isu, i ram i thlen hunah mi hre reng ang che,” a ti a. ⁴³Tin, ani chuan a hnênah, “Tihtakmeuhvin ka hrilh a che, vawiinah hian ka hnênah Paradis-ah i awm ve ang,” a ti a.

III. Isuan rem leh rem lova amah thlirtu a chhandam – Luka 19: 1-10

¹Tin, Isua chu Jeriko khuaah a lût a, a chhûnpelch dâwn a. ²Tin, ngai teh, mi pakhat a hming Zakaia a awm a; chu mi chu chhiahkhawn hotu a ni a, amah pawh a hausa hle a. ³Tin, Isua chu mi eng ang nge a nih hmuh a tum a; mipui avângin, amah lah a tawi si a, a hmu thei lo va. ⁴Tichuan, a tlân khalh a, a en tûrin theipui kûngah a lâwn a; chumi kawng chu a rawn zawh tûr a ni si a. ⁵Tin, Isua chu chumi hmun a thlen chuan a dâk a, a hnênah, “Zakai, lo chhuk thuai rawh; vawiinah i inah ka thleng tûr a ni,” a ti a. ⁶Tin, hmanhmawh takin a chhuk a, hlim takin amah chu a thleng ta a. ⁷Tin, chu chu an hmuh veleh an zain, “Mi sual hnêna thleng tûrin a luh tâk saw,” an ti a, an phunnawi a.

⁸Tin, Zakaia chu a ding a, Lalpa hnênah chuan, “Ngai teh, Lalpa, ka sum zâtve pachhiate hnênah ka pe ang a; tin, tu lakah pawh thil eng pawh lo hlêpru ila, a leh liin ka rûl leh ang,” a ti a. ⁹Tin, Isuan Zakaia chungthu a sawi a, “Vawiinah he inah hian chhandamna a lo thleng ta, ani pawh Abrahamana fapa a ni si a.

Kan Pathian thu târ chhuahte hi ngun taka ngaihtuah a nih hnuah sawiho tur hi rilru leh tih tak zeta sawiho ni se.

SAWIHO TUR:

- Isuan ka mamawhna a chhan dan - mimal testimony
(A thei apiangin sawi vek tum ni se)

PATHIANNI – SEPTEMBER NI 30

BEIHRUAL REPORT / SHARING LEH KHARNA

HUN HMAN DAN TUR KAIHHRUAINA:

Beihruual khâr ni hian inkhâwm pângngai anga ‘*sermon*’ inkhâwm aiah beihruual report leh hmâ kan lâk zêl dân tûrte sawihona hun hman ni sela. Mimal sharing/testimony leh Pathian faka hlim taka zaihona hun thâwl tak hman tel ni bawk se.

Beihruual Report –

1. Bial tin aţangin beihruual kan hman dân leh outreach report hrang hrang ngaihthlâk ni se.
2. Follow-up – hma kan lâk chhonzawm zêl dân tûrte sawi ni bawk se

Sharing– Mimal a duh apiangin beihruual chhûnga malsâwmna kan dawn leh beihruual hnu a kan hlâwkna te sawi chhuah ni se.

Praise & Worship – Inkhâwm tinah a tam thei anga Pathian faka zaiho ni bawk se.

